

## تاریخ قرآن اور مستشرقین، علمی و تقدیمی جائزہ

دوسٹ محمد خان\*

قرآن مجید اللہ تعالیٰ کی آخری، مکمل اور جامع کتاب ہے جو نبی کریم ﷺ پر انسانیت کی ہدایت کے لئے نازل کی گئی۔ ہم مسلمانوں کا اعتقاد ہے کہ قرآن کریم کے الفاظ اللہ تعالیٰ کے الفاظ ہیں اور وحی الٰہی کے جو الفاظ تھے نبی کریم ﷺ نے بعینہ انہیں الفاظ کو مسلمانوں تک پہنچایا۔ ان آسمانی الفاظ کے بجائے دوسرے لفظوں کو رکھنا خواہ وہ آسمانی نازل شدہ الفاظ کے ہم معنی یا مترادف کیوں نہ ہوں، نہ نبی کریم ﷺ سے ممکن تھا اور نہ کوئی مسلمان اس کا سوچ سکتا ہے۔ کیونکہ اس کتاب (قرآن کریم) کی حفاظت کی ذمہ داری اللہ تعالیٰ نے خود اپنے ذمہ لی ہے:

﴿إِنَّا نَحْنُ نَزَّلْنَا الْذِكْرَ وَإِنَّا لَهُ لَحَفِظُونَ﴾ (۱)

”ہم نے اس ذکر کو نازل کیا ہے اور ہم خود اس کے مگہبان ہیں“

اور ساتھ ہی اس کے کسی غلطی یا تغیر و تبدل سے محفوظ و مامون ہونے کا اعلان فرمایا:

﴿لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ تَنْزِيلٌ مِنْ حَكِيمٍ حَمِيدٍ﴾ (۲)

”باطل نہ اس پر سامنے سے آ سکتا ہے اور نہ پچھے سے، یہ ایک حکیم و حمید کی نازل کردہ چیز ہے۔“

اللہ تعالیٰ کی طرف سے فراہم کردہ ان مستقل صفاتوں کے ہوتے ہوئے مسلمانان عالم نے قرآن مجید کی حفاظت کے سلسلے میں عالم اسباب میں بھی کوئی دیقتہ فرو گذاشت نہیں کیا اور بھی وجہ ہے کہ ساڑھے چودہ سو سال گزرنے کے باوجود مسلمانوں کا ایمان ہے کہ قرآن مجید جس طرح اور جیسے جیسے نبی کریم ﷺ پر جبریل امین کے واسطے سے اللہ تعالیٰ کی طرف سے نازل ہوا تھا آج بھی موجود ہے۔ صحیفوں میں ہونے کے ساتھ ساتھ لاکھوں مسلمانوں کے سینوں میں بھی اسی طرح محفوظ و مامون ہے۔

لیکن ان تمام باتوں کے باوجود قرآن مجید کے مقام و مرتبے کے حوالے سے اس کے نزول کے زمانے میں مشرکین مکہ نے اس کی شدید مخالفت کی۔ خود مخالف ہونے کے ساتھ ساتھ لوگوں کو قرآن کریم سے دور رکھنے اور بدگمان کرنے کیلئے طرح طرح کی چالیں چلیں لیکن کامیاب نہ ہوئے اور اسلام قرآن کریم کے پچے احکامات و تعلیمات کے زور پر ایک کشیر آبادی کا دین بنا اور اسی دین (اسلام) کی رو سے مسلمانان دنیا کے ایک قابل ذکر قبیلہ پر حکومت کرنے لگے۔ لیکن جب مسلمانان عالم نے اسی قرآن اور تعلیمات رسول ﷺ پر عمل کرنا ترک کیا تو وہ سیاسی زوال کا شکار ہو کر

\* ایسوی ایسٹ پروفیسر، تعلیم زبان اسلام کمپنی، پشاور یونیورسٹی، پشاور، پاکستان

مغرب کی سیاسی یلغار کے سامنے سرگلوں ہو گئے۔ اسی دور میں قرآن کریم کو منافقین و معاندین کے ایک ایسے گروہ کا سامنا کرنا پڑا جو کفار مکہ سے بھی کہیں زیادہ تعصب اور انکار حقيقة کے طوفان میں گھرا ہوا تھا۔ یہ گروہ مستشرقین کا گروہ تھا اس نے قرآن کریم پر تحقیقی اور علمی لبادے اوڑھ کر کتمانِ حق اور حقائق کی تمام حدود پھلانگتے ہوئے قرآن مجید کے بارے میں ایسی بے سر و پا باتیں کیں کہ فہم و شعور رکھنے والا ہر شخص انگشت بندناہ رہ گیا۔ انہوں نے قرآن مجید کے بارے میں مشرکین مکہ کے اعتراضات کو دہرانے کے ساتھ ساتھ اپنے وقت اور زمانے کے معاشرتی، سماجی اور سیاسی اصولوں اور قوانین کا استعمال کرتے ہوئے قرآن کریم کو نبی کریم ﷺ کی تالیف اور اس میں بھی پھر صحابہ کرامؓ کی طرف سے تحریف و اضافے ثابت کرنے کیلئے اپنے ہاں کے طرز تحقیق کے مطابق دلائل گھڑے ہیں۔ سطور ذیل میں مستشرقین کی اسی جسارت کا تجزیہ، دلائل و شواہد کی روشنی میں پیش کیا جائیگا لیکن اس سے پہلے مناسب رہیگا کہ مستشرقین کے گروہ کے ان افراد کا ذکر کیا جائے جنہوں نے یورپ میں قرآن کریم کے حوالے سے علمی تقيید کی بنیادیں رکھیں اور انہیں بنیادوں پر بعد میں آنے والوں نے انکیں اضافے کئے:

اسلامی ملکوں پر مغربی استیلاء کے بعد مغرب میں یہ ضرورت شدت سے محسوس کی جانے لگی کہ سیاسی طور پر مغلوب اقوام کے عقائد، تہذیب و تمدن اور تاریخ و لسانیات سے واقفیت حاصل کئے بغیر اقتدار کو طول دینا مشکل ہو گا۔ اسی ضرورت کے تحت بلاد مغرب میں مشرقی ملکوں بالخصوص اسلامی ملکوں کا تحقیقی مطالعہ شروع ہوا۔ ابتدائی مرحلے میں مستشرقین نے مشرقی زبانوں اور ان کے آداب و قواعد کی طرف توجہ کی اسکے بعد تاریخ و تمدن پر طبع آزمائی شروع ہوئی۔ مذاہب و ادیان پر بحث و تحقیق اگرچہ ان کے دائرہ تحقیق سے کلیتہ خارج نہ تھی لیکن ایک مدت تک اکا دکا بے بنیاد مفروضات اور اعتراضات کے سوا اس موضوع پر خصوصی اور مستقل توجہ نہ دی جاسکی لیکن جب زبان و ادب اور تاریخ و تمدن کے گوشے کھنگالے گئے تو ان کی توجہ بتدریج دینی علوم کی طرف منعطف ہونا شروع ہوئی اور اس توجہ کے نتیجے میں انہیوں صدی کے وسط میں بلاد مغرب کی اکثر جامعات میں ”اسلامک سٹڈیز“ نے ایک مستقل شعبہ کی حیثیت اختیار کر لی۔ ان شعبہ جات کے تحت مربوط و مستقل تحقیقی کام کے حوالے سے اور پھر خاص کر قرآن کریم کے حوالے سے جس شخص کا نام یورپ میں سرخیل مستشرق کے طور پر لیا جا سکتا ہے وہ مشہور مستشرق تھیوڈر نولڈ یکے یا نولڈ یکے (Theodor Noldeke) ہے۔ آپ کو آپ کے نہوں اور معرض علمی تحقیق کے باعث اپنے زمانے کا امام مستشرقین مانا جاتا ہے۔ یورپ میں قرآن کریم کے حوالے سے زبردست علمی بحث کا آغاز آپ کی مشہور زمانہ تصنیف ”تاریخ القرآن“ مطبوعہ ۱۸۶۰ء سے شروع ہوئی۔ اس کتاب کے ذریعے نولڈ یکے نے یورپ میں گویا اسلامک سٹڈیز کے حوالے سے پہلا سنگ بنیاد رکھا۔ اور اس کے بعد یورپ میں قرآنی مباحثت کی ابتداء علمی انداز

میں ہوئی۔ اس تصنیف کے ایک سال بعد ۱۸۶۱ء میں سر ولیم میور (Sir William Muer) کی تصنیف "لائف آف محمد" (Life of Muhammad) چار بھیم جلدیوں میں لندن سے شائع ہو کر مظہر عام پر آئی جس میں نبی کریم ﷺ کی سوانح حیات کے ساتھ ساتھ "وہی" پر ایسے اعتراضات کئے گئے جس کے ذریعے قرآن کی بنیادوں کو ہلانے کی مذموم کوششیں کی گئیں۔ (۳)

نولڈ یکے نے اپنی تصنیف میں قرآن مجید کی جمع و تدوین، کلی و مدنی سورتوں کی تقسیم اور ان کے مضامین پر بحث کے ساتھ سورتوں کی ترتیب نزولی پر بھی بحث کی۔ نولڈ یکے سے پہلے ۱۸۳۳ء میں گستاو ول (Gustav Weil) نے سورتوں کی ترتیب نزول کے حوالے سے شکوک کا اظہار کیا تھا لیکن اس میں جامعیت کا فقدان تھا اور نولڈ یکے نے بڑی جامعیت کے ساتھ مباحث پیش کیں ان مباحث کی خاص بات یہ تھی کہ اس میں عیسائی نقطہ نظر سے نہیں بلکہ خالص علمی انداز میں گنتگو ہوئی تھی۔ نولڈ یکے کی علوم اسلامی کی طرف خالص علمی اپروچ کا اندازہ اس سے لگایا جاسکتا ہے کہ انسائیکلو پیڈیا برٹانیکا میں ایک جگہ لکھتے ہیں کہ :

"تمام انبیاء میں سے رسول عربی سب سے زیادہ کامیاب ثابت ہوئے۔" (۴)

اگرچہ یہ رائے کوئی نئی چیز نہیں تھی بلکہ ایک ناقابل انکار حقیقت پر تھی، لیکن اس قسم کا واشگاف اعتراض یورپی دنیا میں پروفیسر نولڈ یکے کی علمی دیانت اور ان کی ذاتی عظمت کی دلیل ہے لیکن افسوس ہے کہ انہوں نے اس بحث کو آگے نہیں بڑھایا۔ اگر اس کے بعد وہ نبی کریم ﷺ کی کامیابی کے اسباب پر بحث آگے بڑھاتے تو لامحالہ آپ کی ملاقات نبی کریم ﷺ کی ناقابل فرماویں اور مسحور کن شخصیت سے ہوتی جس کے ذریعے اسلام کی تھانیت آپ پر واضح ہوتی لیکن آپ نے اپنی مشہور تصنیف میں قرآن کریم کی سورتوں کی ترتیب اور جمع و تدوین پر اپنی تو انیاں مرکوز کر لیں جس میں وہ اس نتیجے پر پہنچے کہ چونکہ جمع و تدوین کے مراحل میں بہت سی کڑیاں مفقود ہیں لہذا اس سے ثابت ہوتا ہے کہ نبی کریم ﷺ کی وفات کے بعد قرآن کے بعض حصے ضائع ہو گئے ہیں۔

پروفیسر نولڈ یکے نے جس بحث کا آغاز کیا اس کو آپ کے لائق شاگرد پروفیسر شوالی (Schwally) نے آگے بڑھا کر قرآن مجید کے متن اور مختلف قراءات کے حوالے سے شکوک و شبہات پیدا کرنے کی کوشش کی۔ نولڈ یکے سے پہلے اگرچہ یورپ میں قرآن کے حوالے سے کچھ بنیادی نوعیت کا کام ہوا تھا جس میں زیادہ تر قرون وسطی کے طرز پر اعتراضات اٹھائے گئے تھے مثلاً جارج سیل (G. Sale) نے ۱۷۳۳ء میں قرآن کریم کا ترجمہ انگریزی زبان میں کیا۔ جس نے ترجمے کی غلطیوں کے ساتھ ساتھ مقدمہ ترجمہ ہی میں قرون وسطی کے اعتراضات بھی دہرا دئے۔ مثلاً مقدمہ ترجمہ قرآن میں لکھتا ہے:

"That Muhammad was really the author and Chief Contriever of the Koran is beyond dispute; though it be highly probable that he had no small assistance in his design from others, as his countrymen failed not to object to him; however they differed so much in their conjecture as to the particular person who gave him such assistance; that they were not able, it seems, to prove the charge; Muhammad, it is to be presumed, having taken his measures too well to be discovered."(5)

دکتور محمد عبداللہ الشرقاوی نے جارج سیل کے اس مقدمہ ترجمہ قرآن کا ذکر کرتے ہوئے لکھا ہے:

”وتأمل ماتخرص به جورج سیل (George Sale) فی مقدمة ترجمة الانجيزية

لمعنى القرآن الكريم التي صدرت عام ۱۸۳۲م: أما أن محمداً كان في الحقيقة

مؤلف القرآن والمختار الرئيسي له فامر لا يقبل الجدل، وان كان من المرجع، مع

ذلك، أن المعاونة التي حصل عليها من غيره، في خطبه هذه“ (۶)

جورج سیل کے اس ترجمے کے بعد یورپ میں قرآن کریم کے حوالے سے مندرجہ ذیل کتب خاص اہمیت کی حامل ہیں جس میں نولٹیکے کی ”تاریخ القرآن“ بنیادی حیثیت رکھتی ہے:

- (1) G. Fliigel, Corani Textus arabicus, (1834).
- (2) E.H. Palmer, The Qur'an in Sacred Books of the East, (1880)
- (3) G.Weil, Historischa Kritische Einleitunge in den Qur'an (1860)
- (4) Theodor Noldeke, Geschichte des Qur'an, (1860)
- (5) H. Hirschfeld, New Researches in the composition and Exegesis of the Qur'an (1902)
- (6) A. Springer, Das Leben and die Lehre Muhammad (1869)
- (7) Cattani, Annali dell Islam (1905)

(8) Ignaz Goldziher, Die Richtungen der Islamischen Koran  
anslegung."(7)

ان کتب میں گوزیدہ تر کتب جرمن زبان میں لکھی ہوئی ہیں لیکن انسائیکلو پیڈیا آف اسلام اور برٹانیکا میں ان کے جوابات دئے گئے ہیں ان سے صاف معلوم ہوتا ہے کہ یہ سب مصنفوں نوٹڈ کیے ہی کے موضوعات کو زبان و اسلوب کی تبدیلی کے ساتھ آگے پیچھے کرتے رہے ہیں۔ ان مختلف دو اور مستشرقین کی دیگر بے شمار تصانیف میں قرآن کریم سے متعلق اعتراضات کو اگر ترتیب دار لانے کی کوشش کی جائے تو مندرجہ ذیل نکات سامنے آتے ہیں:

- ۱- نبی کریم ﷺ کے عہد مبارک میں قرآن مجید کتابی صورت میں (یعنی لکھا ہوا) موجود نہ تھا۔ (۸)
- ۲- نبی کریم ﷺ کی وفات کے بعد تین دین قرآن کے مختلف مراحل میں بہت سا قرآن ضائع ہو گیا۔ (۹)
- ۳- حفاظتِ قرآن مجید کا دار و مدار صرف حفظ پر تھا۔ (۱۰)
- ۴- جن اشیاء پر قرآن کریم کی کتابت ہوتی تھی وہ قرآن پاک کی کتابت کے حوالے سے ناقابل اعتبار ہیں۔ (۱۱)
- ۵- تدوین قرآن کریم کی روایات میں اختلاف اور اضطراب ہے لہذا ناقابل اعتبار ہیں۔ (۱۲)
- ۶- آپؐ نے سنائے واقعات لکھا کرتے تھے۔ اس لئے قرآن مجید کی ترتیب میں اغلاط کے ساتھ ساتھ بہت سے واقعات بھی غلط طور پر بیان ہوئے ہیں۔ (۱۳)
- ۷- عہد نبوی میں ہی قرآن کریم میں اختلافات پائے جانے لگے تھے۔ (۱۴)
- ۸- قرآن مجید کے متن کی تحقیق کے لئے مسلمانوں نے کبھی کوشش نہیں کی اور یہ کام ابھی تک اپنے ابتدائی مرحلے میں ہے۔ (۱۵)

مندرجہ بالا نکات جو مستشرقین نے اٹھائے ہیں، بالترتیب زیر بحث لاکیں جائیں گے لیکن اس سے پہلے "With the death of the Prophet the position was radically altered. The source of revelations ceased to flow, and the believers in cases of doubt had no one whom they might consult, as no one had inherited Muhammad's Prophetic

"With the death of the Prophet the position was radically altered. The source of revelations ceased to flow, and the believers in cases of doubt had no one whom they might consult, as no one had inherited Muhammad's Prophetic

gift. The discourses left by him thus acquired increased importance, for in them spoke the Prophet or rather God through him to his Community, if they were able to interpret his words correctly. This task therefore naturally presented itself of collecting his valuable legacy in as complete and accurate a form as possible and preserving it from destruction. This obvious development is also confirmed by the traditions but unfortunately in a way which leaves much obscure."(16)

اس ایک پیر گراف میں تین بہت خطرناک اور گراہ کن باتیں بیان کی گئی ہیں:  
 ”نبی کریم ﷺ کے پیغمبرانہ مشن کا کوئی وارث آپؐ کی وفات کے بعد نہ تھا لہذا کسی معاملے کے متعلق شک پیدا ہونے کی صورت میں لوگوں کو مشورہ دینے والا کوئی نہ تھا۔“  
 اصل حقیقت یہ ہے کہ نبی کریم ﷺ خاتم النبیین ہیں۔ ارشاد باری تعالیٰ ہے:  
 ﴿مَا كَانَ مُحَمَّدًا أَبَا أَحَدٍ مِّنْ رِجَالِكُمْ وَلِكُنْ رَسُولَ اللَّهِ وَخَاتَمَ النَّبِيِّنَ﴾ (۱۷)  
 ”لوگو! محمدؐ تھا رے مردوں میں سے کسی کے باپ نہیں ہیں، مگر وہ اللہ کے رسول اور خاتم النبیین ہیں۔“

لہذا مستشرقین کا مطلب آپؐ کے بعد آپؐ کے (Prophetic Mission) کے دارث سے مراد کوئی اور پغیر ہے تو وہ اللہ تعالیٰ کے اس اعلان کے بعد قیامت تک کوئی نہیں ہو سکتا اور اگر اس سے مراد یہ ہے کہ آپؐ نے جس مشن کی دعوت دی تھی وہی "Prophetic Mission" ہے تو اس کے وارث اس وقت یعنی نبی کریم ﷺ کی وفات کے وقت تقریباً ایک لاکھ چونیں ہزار کی تعداد میں دنیا میں موجود تھے۔ لیکن چونکہ بات قرآن کریم کے حوالے سے ہو رہی ہے لہذا اگر حفاظت قرآن کریم کے حوالے سے بات کچائے تو آپؐ کی وفات کے بعد پورا قرآن مجید لکھی ہوئی صورت میں موجود ہونے کے ساتھ ساتھ بہت سے صحابہؓ گو حظ بھی ہو چکا تھا۔ اللہ تعالیٰ نے پورے قرآن کو رسول کریم ﷺ کی وفات سے بہت پہلے مکمل کر کے رسول ﷺ اور صحابہؓ کے ہاتھوں سے اس کو مرتب و مددون کرایا تھا۔ جب ہی تو قرآن کریم کے متعلق فرمایا گیا:

﴿بَلْ هُوَ آيَتٌ بَيِّنَاتٌ فِي صُدُورِ الَّذِينَ أُوتُوا الْعِلْمَ﴾ (۱۸)

”بلکہ وہ (قرآن) واضح نشانیاں ہیں ان لوگوں کے دلوں میں جنہیں علم دیا گیا ہے۔“

اس پر مستزاد یہ کہ اگر اللہ تعالیٰ کے وہ ارشادات گرامی بھی بخوبی رکھے جائیں جن میں اس نے خود قرآن کریم کی حفاظت کا ذمہ لیا ہے تو پھر اس بات پر مزید بحث کی گنجائش باقی نہیں رہتی، کہ نبی کریم ﷺ کا پیغمبرانہ مشن، دونوں طرح سے یعنی کتابی صورت میں بھی اور حفظ کی صورت میں بھی مکمل طور پر محفوظ تھا لہذا مسلمانان عالم اس مشن کے وارث ہیں اور صحابہ کرامؐ اس کے اولین وارث تھے۔ (۱۹)

ان ہی مقدس ورثاء کے طفیل آج بھی پیغمبرانہ مشن کے لاکھوں کروڑوں ورثاء موجود ہیں اور قرآن کریم ان کے ہاتھوں کتابی اور صدری صورت میں ویسے ہی محفوظ و مامون ہے جیسے نبی کریم ﷺ کے عہد مبارک میں تھا۔

مستشرقین کا دوسرا نکتہ اس سے بھی زیادہ خطرناک مضرمات کا حامل ہے جو یہ ہے کہ نبی کریم ﷺ کی وفات کے بعد آپؐ کی تقاریر (Discourses) کی اہمیت میں اضافہ ہو گیا کیونکہ مسلمانوں کے نزدیک یہ ان کے رسول یا اخدا کے الفاظ پر مشتمل تقاریر تھیں لہذا انہوں نے اس کو محفوظ کرنے کی کوششیں شروع کر دیں، اگر وہ آپؐ کے الفاظ کو صحیح طور پر Interpret کرنے کے قابل ہوتے۔ (If they were able to interpret them correctly)

اس بیان کے ذریعے مستشرقین ایک طرف قرآن کریم کے الفاظ جو اللہ تعالیٰ کی طرف سے ہیں نبی کریم ﷺ کے الفاظ (احادیث) کے ساتھ خلط ملٹ کرنے کے آرزو مند ہیں اور دوسری طرف صحابہ کرامؐ کی اس صلاحیت پر مشک وارد کرنا چاہتے ہیں کہ وہ کما حقہ آپؐ کے چھوڑے ہوئے قرآن کریم کو من و عن محفوظ نہ رکھ سکے۔ جبکہ حقیقت بالکل اس کے برعکس ہے۔ نبی کریم ﷺ کی وفات کے بعد سینکڑوں حفاظ صحابہ کرامؐ موجود تھے۔ جنہیں کامل قرآن کریم یاد تھا۔ ایک روایت کے مطابق حضرت عمر فاروقؓ نے اپنے گورزوں کو حکم بھیجا کہ اپنے اپنے علاقے میں قرآن کے حفاظت کی فہرست فراہم کر دیں۔ حضرت ابو موسیٰ اشعریؓ نے ایکیلے اپنے علاقے سے تین سو حفاظت کی فہرست ارسال کی تھی۔ (۲۰)

مشہور مستشرق ولیم میور نے اس بات کا اعتراف کیا ہے کہ قرآن کریم نبی کریم ﷺ کی حیات مبارکہ ہی میں کتابی صورت میں مدون ہو چکا تھا۔ ”مگر ہم اہل عرب کے اس مافق الفطرت قوت حافظہ کے باوجود یہ بات نہیں مانتے کہ صرف لوگوں کے حافظہ ہی کی بنیاد پر قرآن کریم محفوظ رہ گیا، بلکہ ہمارے سامنے ایسے دلائل و شواہد موجود ہیں جن سے ثابت ہوتا ہے کہ حضرت محمد ﷺ کے اصحاب میں سے اکثر نے اپنے پیغمبر کے زندگی ہی میں قرآن مجید کی اور مدنی سورتیں لکھ لی تھیں جس کے مجموعہ میں پورا قرآن سمٹ آیا۔“ (۲۱)

تیرے نکتے میں احادیث کے مطابق جمع قرآن کے طریقہ کار اور مراحل کو ”Obscure“ قرار دیا ہے

حالانکہ مندرجہ بالا دلائل ہی سے یہ ثابت ہو جاتا ہے کہ جمع قرآن میں کسی قسم کی Obscurity واقع نہیں ہوئی تھی۔ مسلمانوں کے ہاں چونکہ خود جمع و تدوین قرآن کریم اور حروف سبعہ کے حوالے سے ایک سے زیادہ نقطے ہائے نظر موجود ہیں اور پھر ان میں واضح تضادات بھی ہیں لہذا مستشرقین نے انہی درپیوں سے داخل ہو کر پوری عمارت کی بنیادیں ڈھانے کی کوششیں کی ہیں۔ مثلاً جمع قرآن کے حوالے سے مشہور نقطہ نظر یہی ہے کہ حضرت عمر فاروقؓ نے حضرت ابو بکر صدیقؓ کی توجہ اس طرف دلائی اور حضرت ابو بکرؓ نے آخر کار حضرت عمر فاروقؓ سے متفق ہو کر حضرت زید بن ثابتؓ کو اس عظیم کام پر مأمور فرمایا اور حضرت ابو بکر صدیقؓ نے حضرت زید بن ثابتؓ سے کہا تھا کہ مسجد کے دروازہ پر بیٹھ جائیے اور جو شخص کتاب اللہ کے کسی حصہ پر دو گواہ پیش کرے تو وہ حصہ قلم بند کیجئے۔ (۲۲)

امام بخاریؓ کی ایک روایت سے، جوانہوں نے حضرت زید بن ثابتؓ سے نقل کی ہے، واضح ہوتا ہے کہ جن صحیفوں میں قرآن جمع کیا گیا تھا وہ پہلے حضرت ابو بکر صدیقؓ کے پاس رہے جب آپؐ نے وفات پائی تو خلیفہ ثانی حضرت عمرؓ ان کی حفاظت کرتے رہے۔ (۲۳)

جبکہ مشہور اطاحلوی مستشرق کیتانی (Caitani) ابن سعد کے حوالے سے لکھتے ہیں:

"and indeed we are told (Ibn Sa'ad, III/i, 212, 4) That 'Omar died before the task was completed." (24)

انہی اختلاف روایات سے فائدہ اٹھاتے ہوئے ذکرہ مستشرق لکھتے ہیں:

"Those who fell in the battle with Musailima were, according to the lists, which have been handed down, mainly new converts, none of whom could be expected to have an extensive knowledge of the Kur'an (sic). If the whole story is therefore rendered uncertain, it becomes more important to note that there are other traditions, according to which it was 'Omar himself who ordered and supervised the collection." (25)

اس کے ساتھ ہی ابن سعد کی روایت جس میں حضرت عمر فاروقؓ جمع قرآن سے پہلے وفات پاتے ہیں۔ آپؐ میں واضح طور پر متفاہد ہیں۔ ظاہر بات ہے کہ ابن سعد کی روایت وفات صحیح نہیں ہے کیونکہ حضرت ابو بکر صدیقؓ

کے اہتمام سے جمع و تدوین قرآن کا کام ایک سال کی مدت میں تکمیل پذیر ہوا اور جنگ یمامہ اور حضرت ابو بکر صدیقؓ کی وفات کے درمیان ایک سال کی مدت تھی۔ کیونکہ (اگر یہ روایت صحیح ہے تو) آپؐ نے حضرت زید بن ثابتؓ کو جنگ یمامہ کے بعد جمع قرآن پر مأمور فرمایا تھا۔ (۲۶)

اس کے علاوہ بخاری و مسلم میں جمع قرآن کے حوالے سے یہ روایات موجود ہیں کہ حضرت ابو بکر صدیقؓ کا جمع کردہ قرآن کریم آپؐ کی وفات کے بعد حضرت عمر فاروقؓ کے پاس رہا اور آپؐ کی وفات کے بعد وہ مصحف حضرت خصصؓ کے پاس آیا۔ اسی مصحف کو پھر حضرت عثمانؓ نے نقل کرنے کی غرض سے حضرت خصصؓ سے مانگا یا تھا۔ لیکن چونکہ اس کے مقابلے میں ایسی روایات بھی موجود ہیں کہ حضرت خصصؓ کے پاس جو مصحف تھا وہ نبی کریم ﷺ کے عہد مبارک میں کتابی صورت پانے والا مصحف تھا جسے امام یا ام کے نام سے پکارا جاتا تھا، لہذا یہ روایت سرے سے جمع قرآن بعهد حضرت ابو بکر صدیقؓ اور بعد میں بعد حضرت عثمانؓ والی روایات کو ختم کر دیتی ہے۔ (۲۷) مراد میری یہ تھی کہ چونکہ اس حوالے سے ہمارے ہاں کی روایات میں بہت زیادہ اختلافات ہیں جن سے مستشرقین نے فائدہ اٹھایا ہے اور مذکورہ بالا مستشرق بات کو آگے بڑھاتے ہوئے لکھتے ہیں:

"As it is easier to understand how such a pious work could have been anedated than that it could have been transferred from Abu Bakr to his successor, the second story is perhaps somewhat more probable, although the mechanical way in which 'Omar is said to have tested the genuineness of the separate parts (if they were known to two authorities) does not sound very trustworthy."(28)

درachi مسْتَشْرِقُونَ کو اسلامی موضوعات کی خاص اصطلاحات اور طریقہ کار کے متعلق بنیادی معلومات حاصل نہیں ہوتیں۔ جس کی بناء پر وہ بہت فاش غلطیوں کے مرتكب ہوتے ہیں۔ مسلمان سیرت نگاروں، مؤرخین اور دیگر علمائے کرام کا علمی تحقیق کے دوران اکثر یہ موقوف رہا ہے کہ وہ ایک موضوع، مسئلہ یا مضمون کے متعلق مختلف حضرات کا موقوف دیانتداری کے ساتھ بیان کر لیتے ہیں پھر اس کے بعد اپنا موقوف دلائل کے ساتھ آگے رکھ لیتے ہیں اور فیصلہ قارئین پر چھوڑ دیتے ہیں کہ جس موقوف سے وہ زیادہ مطمئن ہوں اسی کے مطابق وہ آگے بڑھیں۔ فقة اسلامی کے حوالے سے علماء کرام کے درمیان یہی طریقہ رہا ہے کہ مثلاً حنفی مسلک کا عالم دیگر مسلک کے ائمہ کرام کا نقطہ نظر بھی سامنے لاتے

ہیں تاکہ مسئلہ مذکورہ کے تمام پہلو سائل کے سامنے بصراحت آ جائیں۔ لیکن مستشرقین کے سامنے جب اس قسم کی مختلف آراء آ جاتی ہیں تو وہ سمجھتے ہیں کہ مسلمان چونکہ اس مسئلے پر متفق نہیں ہے ایسا یہ اختلاف موضوع مذکورہ میں شکوہ و شہابات کی بناء پر واقع ہوا ہے حالانکہ ایسا نہیں ہوتا، مسلمان مؤرخ اپنے توقف کے بیان کرنے کے ساتھ ہی دیگر لوگوں کا موقف صرف علمی دیانتداری کا پاس رکھتے ہوئے قاری کیلئے آسانی پیدا کرنے کی غرض سے بیان کر لیتے ہیں ورنہ جب کسی مسئلہ پر مسلمان ائمہ و فقهاء کا اجماع ہو جاتا ہے تو اس میں مختلف آراء کی موجودگی کا مطلب علمی مذاکرے کو وسعت دینے کے سوا کچھ نہیں ہوتا، مثلاً کتاب اللہ کے نام "القرآن" کے مادہ اختلاف اور مطلب و مفہوم پر مسلمان علماء کے درمیان ایک سے زیادہ آراء موجود ہیں لیکن اس کا یہ مطلب قطعاً نہیں لیا جا سکتا کہ مسلمان علماء لفظ قرآن کے مصدر و ماذد یا معنی و مفہوم سے بے خبر ہیں یا ان کے درمیان یہ اختلاف اس حد تک بڑھا ہوا ہے کہ وہ کسی نتیجے پر پہنچ نہیں پاتے۔ لفظ "قرآن" کے متعلق ذکر میں صالح تین مختلف علماء کرام کے نظریات کا ذکر یوں کرتے ہیں:

"لقد ذهب العلماء في لفظ "القرآن" مذاهب، فهو عند بعضهم مهموز و عند

بعضهم غير مهموز، فمن رأى أنه بغير همز فهم الشافعى والفراء والأشعرى.

يقول الشافعى: إن لفظ القرآن المعرف بال ليس مشتقاً ولا مهموزاً. بل ارتجل و

وضع علماء على الكلام المنزلي على النبي ﷺ.

ويقول الفراء: انه مشتق من القرائن، جمع قرينة، لأن آياته يشبه بعضها بعضاً فكان

بعضها قرينة على بعض،

ويقول الاشعرى وأقوام يتابعونه على رأيه: انه مشتق من "قرن الشىء باشى، إذا

ضمه إليه. لأن السور والآيات تقرن فيه و يضم بعضها إلى بعض".

اس کے علاوہ اور بھی کئی آراء ذکر کیا ہے مثلاً يقول الزجاج:

"إن لفظ "القرآن" مهموز على وزن فعلان، مشتق من القراء بمعنى الجمع ومنه

قرأ الماء في الحوض إذا جمعه، لانه جمع ثمرات الكتب السابقة.

ويقول اللحيانى: انه مصدر مهموز بوزن الغفران، مشتق من قرأ بمعنى تلا، سمي

به المقوءة تسمية للمفعول بالمصدر.

ان آراء کے ذکر کے بعد اپنی رائے ان الفاظ میں بیان کرتے ہیں:

والأخير أقوى الأمراء وأرجحها، فالقرآن في اللغة مصدر مرادف للقراءة (۲۹)

ومنه قول تعالیٰ:

﴿إِنَّ عَلَيْنَا جَمْعَةً وَقُرْآنَهُ فَإِذَا قَرَأْنَاهُ فَاتَّبِعْ قُرْآنَهُ﴾ (۳۰)

مندرجہ بالا آراء میں سے دکتور موصوف نے آخری رائے کو مرنج قرار دیا ہے اور مسلمانان عالم کے باشندوں کی اتفاق اسی بات پر ہے کہ چونکہ یہ دنیا میں سب سے زیادہ پڑھی جانے والی کتاب ہے لہذا لفظ "قرآن" کے مشہور معنی تلاوت، قراءت اور پڑھنے کے ہیں۔ اس نے بعض کا خیال ہے کہ آیت قرآنی "علم القرآن" میں القرآن کے معنی القراءۃ یعنی پڑھنے کے ہیں: (۳۱)

لفظ قرآن کی یہ تمام تعبیرات قرآن کریم کے کسی نہ کسی پہلوکی افادیت اور صفت کا اظہار ہیں اور علمائے اسلام نے بھرپور علمی امانت و دیانت کے ساتھ اپنی آراء کا اظہار کیا ہے لیکن مستشرقین کے سامنے جب قرآن کریم کے اسم مبارک "قرآن" کے متعلق علمائے کرام کی مختلف آراء سامنے آئیں تو انہوں نے اس کے متعلق پہلا جملہ جو لکھا اس سے بدستی طور پر اس موضوع کے بارے میں مسلمانوں کے درمیان عدم اتفاق اور پریشان حال سامنے آتی ہے۔ انسائیکلو پیڈیا آف اسلام نے لکھا ہے:

"Even among the Muslims there is no unanimity regarding the pronunciation, derivation and meaning of the word. Some pronounced it Kuran without Hamza and saw in it a proper noun not occurring else where, like tawrat and indjil or they derived it from karana as to tie together....."

اس بحث میں دیگر مختلف مسلمان علماء کی آراء کا ذکر کرنے کے بعد مقالہ نگار مشہور مستشرقین ولہاوزن (Wellhausen)، شوالی (یا عربی میں شغالی) اور (E.Meyer) کے حوالے دیکر جو نتیجہ اخذ کرتے ہیں وہ یوں ہے:

"We should have to imagine that Allah actually read to the Prophet out of the heavenly book, but even then the further use of the word is no easier explained. It is in any case quite absurd for E. Meyer to explain the Kur'an as a book read by Muhammad, for the heavenly book, the

contents of which were communicated to him, was really a concealed book and he heard the voice of Allah and read nothing (XCVI, I not with standing). It was rather the case that Kur'an was made intelligible to him by Allah making it into an Arabic Kur'an i.e. translating it into Arabic."(32)

اس اقتباس سے جو نکات سامنے آئے ہیں ان کو خط کشیدہ کر کے ظاہر کیا گیا ہے اور ان الفاظ پر غور کرنے سے صاف طور پر معلوم ہوتا ہے کہ مستشرقین مسلمانوں کے کسی موضوع سے متعلق مختلف فیہ آراء کا کس طرح اتحصال کرتے ہیں پہلی بات یہ کہ "E. Meyer" کو یہ بات نامعقول نظر آتی ہے کہ حضرت محمد ﷺ نے قرآن پڑھا تھا۔ کیونکہ اس آسمانی کتاب کے مضماین و مفہومیں آپ پر اتارے گئے تھے اور یہ کتاب (قرآن) ایک خفیہ، پوشیدہ آسمانی کتاب تھی اور آپ نے صرف اللہ تعالیٰ کی آواز سنی اور پڑھا کچھ نہیں۔ میر کے نزدیک نبی کریم ﷺ کو قرآن کریم اللہ تعالیٰ کی طرف سے تصوراتی طور پر دیا گیا اور آپ نے اس تصور کو الفاظ کا جامہ پہنایا۔ یہ تمام افتراضات لفظ "قرآن" کے معانی کی تشریح کرتے ہوئے گھرے گئے ہیں اس کیلئے مستشرق موصوف نے جو دلیل دی ہے وہ قرآن کریم کی پہلی نازل شدہ آیت ﴿أَقْرَأْ إِبْرَاهِيمَ رَبِّكَ الَّذِي خَلَقَ﴾ ہے۔ موصوف اس آیت کا حوالہ دیتے ہوئے قوس میں لفظ (notwith standing) لکھے ہیں یعنی اللہ تعالیٰ کے ساتھ حضرت محمد ﷺ کا آمنا سامنا نہیں ہوا لہذا قرآن کو نہیں پڑھا۔

مستشرقین کے اس تصور پر اگر گھرائی کے ساتھ غور کیا جائے تو پتہ چلتا ہے کہ وہ اسلامی موضوعات اور معلومات کی بہت سی بنیادی اصطلاحات اور امور سے ناواقف ہیں لہذا اس قسم کی بے بنیاد غلطیوں کے مرتبہ ہوئے ہیں۔

جہاں تک لفظ "قرآن" سے تلاوت یا بصیرت مبالغہ بار بار پڑھی جانے والی کتاب کے مفہوم کا تعلق ہے اور اس سوال کا کہ نبی کریم ﷺ نے قرآن پڑھا ہی نہیں بلکہ صرف خدائی پیغام کو عربی میں ترجمہ کر کے پیش کیا، قابل بحث ہی نہیں ہے، دراصل مستشرقین اس روزن کے ذریعے یہ بات آگے بڑھانا چاہتے ہیں کہ چونکہ قرآن سے متعلق مفہوم و تصور اللہ کا تھا اور الفاظ نبی کریم ﷺ کے تھے لہذا بندہ بشر ہونے کی حیثیت سے اس میں بہت کچھ کی ویسی کے علاوہ ذاتی خواہشات و مفادات کا غصر بھی شامل ہو سکتا ہے جس طرح کہ عام مستشرقین کا خیال ہے۔ لیکن مستند روایات اور قرآن کریم کی داخلی شہادتوں سے یہ بات پایہ ثبوت کو پہنچی ہے کہ نبی کریم ﷺ سید الحفاظ تھے اور تمام مسلمانوں سے قرآن کریم کے سب سے زیادہ پڑھنے والے تھے اور جب تک امین اللہ تعالیٰ کی طرف سے مامور ہو کر قرآن کریم کی ایک ایک

آیت آپ گوپڑھا چکے تھے اور وفات سے پہلے آخری پار پورا قرآن کریم دوبار گوپڑھا چکے تھے۔ (۳۳)  
قرآن کریم کی پہلی آیت کی تفسیر میں علمائے کرام لکھتے ہیں کہ جب فرشتے (جریل امین) نے حضور ﷺ سے کہا کہ گوپڑھو تو نبی کریم ﷺ نے جواب دیا کہ میں گوپڑھا ہو انہیں ہوں۔ اس سے معلوم ہوتا ہے کہ فرشتے نے وحی کے یہ الفاظ لکھی ہوئی صورت میں آپؐ کے سامنے پیش کئے تھے اور انہیں گوپڑھنے کیلئے کہا تھا۔ کیونکہ اگر فرشتے کی بات کا مطلب یہ ہوتا کہ جس طرح میں بولتا جاؤں آپؐ اسی طرح پڑھتے جائیں تو حضور ﷺ کو یہ کہنے کی کوئی ضرورت نہ ہوتی کہ میں گوپڑھا ہو انہیں ہوں۔ (۳۴)

اس تفسیر سے دو باتیں ثابت ہوئی ہیں:

- ۱- نبی کریم ﷺ کے پاس وحی لکھی ہوئی صورت میں آتی تھی جس کے الفاظ اور معنی اللہ تعالیٰ کی طرف سے جریل امین کے ذریعے آپؐ گوپڑھانے جاتے تھے۔
- ۲- یہ کہ وحی کا لکھی ہوئی صورت میں ہونا اس بات کا اشارہ تھا کہ اس کو کتابی صورت میں محفوظ کیا جانا ضروری ہے یہی وجہ ہے کہ قرآن مجید کی کتابت کا کام نزول وحی کے ساتھ ساتھ ہی سرانجام دیا جا رہا تھا۔ اس پر قرآن مجید کی داخلی شہادت بھی موجود ہے۔ ارشاد باری تعالیٰ ہے:

﴿لَا تَحِرِّكْ بِهِ لِسَانَكَ لِتَعْجَلَ بِهِ إِنْ عَلَيْنَا جَمْعَةٌ وَقُرْآنَهُ فَإِذَا قَرْآنَهُ فَاتَّبِعْ قُرْآنَهُ ثُمَّ

إِنْ عَلَيْنَا بِيَانَهُ﴾

ان آیات کی تفسیر میں مولانا مودودیؒ لکھتے ہیں:

”آپؐ وحی کے الفاظ یاد کرنے کی کوشش میں جلدی نہ سمجھے بلکہ غور سے سنتے رہیں اسے یاد کر دینا اور بعد میں ٹھیک ٹھیک آپؐ سے گوپڑھا دینا ہمارے ذمہ ہے، آپؐ مسلمان رہیں کہ اس کلام کا ایک لفظ بھی آپؐ نہ بھولیں گے اور نہ کبھی ادا کرنے میں غلطی کر سکیں گے۔“ (۳۵)

اس کے علاوہ قرآن پاک میں سورہ الطور آیت ۱-۳، سورہ الواقعہ میں آیت ۷-۹، سورہ عبس ۱۲-۱۶، سورہ الہیۃ ۲-۳ سورہ البروج، ۲۱-۲۲ سورہ الفرقان آیت ۵ میں قرآن کریم کی کتابی صورت میں حفاظت اور موجود ہونے کے دلائل موجود ہیں۔ نیز علاوہ سورۃ البقرہ کی آیت ۲ میں قرآن کریم اپنے آپؐ کو ”الکتاب“ سے متعارف کرتا ہے۔ بخاری کی روایت کے مطابق نبی کریم ﷺ نزول وحی کے بعد جس کام کیلئے سب سے زیادہ مستعد ہے چین ہوتے تھے وہ کتابت وحی کا مسئلہ ہوتا تھا۔ (۳۶)

اس کے علاوہ جریل، نبی کریم ﷺ کے ساتھ قرآن مجید کا در فرمایا کرتے تھے اور آخری رمضان المبارک

میں دو مرتبہ دور کیا گیا۔ اس سے بھی یہ بات ثابت ہوتی ہے کہ اسکا کوئی امکان موجود نہیں کہ قرآن کریم کا ایک حرفاً بھی کہیں ادھر ادھر ہوا ہو۔ کیونکہ اگر ایسا ہوا ہوتا تو جب تک آپؐ کو ضرور یاد کروادیتے ہوں گے۔ آپؐ اُخری وجی کے نزول کے بعد تقریباً انوے روز تک اس دنیا میں تشریف فرمائے۔ ان حالات میں اس بات کا کوئی واقعاتی امکان باقی نہیں رہ جاتا کہ آپؐ نے اتنے طویل عرصے تک قرآن مجید کا کوئی حصہ دیے ہی چھوڑ رکھا ہو گا۔ (۳۷)

قرآن کریم کے جمع و تدوین سے متعلق ہمارے ہاں ایک روایت مختلف کتب احادیث و تاریخ میں پائی جاتی ہے کہ حضرت ابو بکر صدیقؓ کے عہد میں جو مصحف کتابی صورت میں مدون ہوا وہ آپؐ کی وفات تک آپؐ کے پاس رہا، آپؐ کی وفات کے بعد حضرت عمر فاروقؓ کے پاس رہا اور آپؐ کی شہادت کے بعد یہ مصحف حضرت حفصہؓ کی تحمل میں آگیا۔ (۳۸)

اسی واقعہ کوڈاکٹر سعیدی صالح نے بھی مستشرقین کے بعض اعتراضات کے ساتھ یوں نقل کیا ہے:

”وختام النص الذى رواه البخارى عن زيد يبنتنا بأن الصحف التى جمع فيها القرآن“

كانت عند أبي بكر حتى توفاه الله ، ثم صارت إلى عمرو ظلت عندة حتى توفاه

الله ، ثم صارت إلى حفصة بنت عمر لا إلى الخليفة الجديد عثمان ، وقد أثارت

”دائرة المعارف الإسلامية“ شبهة حول هذا الموضوع ، فتساءلت : ألم يكن عثمان

أجدر أن تودع هذه الصحف عنده؟ ونجيب : بل حفصة أولى بذلك وأجدر ، لأن

عمرًا وضى بأن تكون الصحف مودعة لدتها ، وهي زوجة رسول الله أم المؤمنين ،

فضلاً على حفظها القرآن كله في صدرها وتمكنها من القراءة والكتابة ، وكان عمر

قد جعل أمر الخلافة شوري من بعده ، فكيف يسلم إلى عثمان هاتيك الصحف قبل

أن يفك أحد في اختياره للخلافة؟“

دکتور سعیدی صالح نے انسائیکلوپیڈیا آف اسلام کا اعتراض مختصرًا نقل کر کے اپنی طرف سے اس کا ایک معقول جواب بھی فراہم کیا ہے لیکن مستشرقین نے اس سے آگے بڑھ کر اسلام میں مرد اور عورت کے مقامے کے حوالے سے بات کرتے ہوئے لکھا ہے:

"On the other hand the realistic feature that the Sahuf came into the possession of Hafsa. But this very point raises other difficulties. If the Sahuf was to be an

authorised standard codex it is difficult to understand why it was given to a woman. G. Weil thinks that Hafsa was to take care of it but this could have been more safely done other ways; and if it was to be a standard MS from which copies could be made, it was quite inconvenient to leave it with Hafsa, as not everyone had access to the widow of the Prophet."(39)

مستشرقین کے اس اعتراض کا جواب کئی ایک مسلمان سیرت نگاروں نے فراہم کیا ہے لیکن حقیقت یہ ہے کہ اس سلسلے میں مولانا تمدناعمادی بچلواری نے جو تحقیق پیش کی ہے وہ قرآن کریم کے جمع و متون کے حوالے سے مستشرقین کے اٹھائے ہوئے تمام سوالات کیلئے کافی و شافی جواب ہے کیونکہ مولانا موصوف جمع قرآن بعد صدیں ہتھیں کو تسلیم ہتی نہیں کرتے اور حضرت حفصہؓ کے ہاں موجود مصحف کو بنی کریم ﷺ کے مقدس ہاتھوں سے جمع کردہ قرآن تسلیم کرتے ہوئے لکھتے ہیں:

"رسول ﷺ کا یہ معمول تھا کہ جب بھی آپ ﷺ پر وحی آتی تھی تو آپؐ کا تبین وحی میں سے کسی حاضر و موجود کاتب کو نازل شدہ آیات اور سورتوں کے لکھ لینے کا حکم فرماتے تھے اور وہ آئیں یا سورتیں کچھ اور اراق پر لکھی جاتی تھیں جب چند اور اراق پر ایک سورۃ مرتب ہو گئی تو وہ ایک صحیفہ ہو گیا چھوٹی چھوٹی متعدد سورتیں ایک صحیفے میں درج کر لیں گیں اس طرح متعدد صحیفوں میں پورا قرآن عبد نبویؐ میں مرتب ہو چکا تھا البتہ دوسرے حاضر الوقت صحابہ اپنے یاد کر لینے کے لئے وقتو طور پر کسی دوسری چیز پر لکھ لیتے تھے۔ بنی کریم ﷺ نازل شدہ آیات اور سورتیں ہرن کی جھلی کے اور اراق پر ہی لکھواتے تھے اور اس مجموعہ کو آپؐ بھرت سے قبل بزم ان قیام مکہ خود اپنی حفاظت میں رکھتے تھے۔

بھرت کے بعد ابتدائی زمانے میں مسجد نبوی کے ستون سے لگا کر اس مصحف کو ایک صندوق میں مغلل رکھا جاتا تھا تاکہ حفظ کرنے والے اس سے استفادہ کر سکیں اور نقل کرنے والے نقل کر سکیں۔

اس لئے اس ستون کا نام "اسطوانۃ المصحف" پڑ گیا۔ مگر جب مدینہ میں منافقین کی ریشہ دو ایسا شروع ہو گئیں تو پھر یہ مصحف ان کی دست درازی سے محفوظ رکھنے کے خیال سے ام المؤمنین حضرت حفصہؓ کے پاس آنحضرت ﷺ رکھوانے لگے کیونکہ وہ ازواج مطہرات میں سب سے زیادہ لکھی

پڑھی تھی، ان کو شفاء بنت عبد اللہ بن عدش بن خلف نے کتابت کی تعلیم دی تھی۔ (۲۰)

اس کے علاوہ یہ بھی ممکن ہے کہ حضرت شفاء سے کتابت سیکھنے کے بعد حضرت حضرةؐ نے دوسری ازواج مطہرات کو بھی کتابت کی تعلیم دی ہوگی۔ کیونکہ طلب العلم فریضۃ علی کل مسلم خود رسول کریم ﷺ فرماتے تھے تو ناممکن ہے کہ اپنی ازواج مطہرات کو تعلیم نہ دلوائی ہو، لیکن حضرت حضرةؐ کی مہارت چونکہ دوسری ازواج مطہرات سے زیادہ تھی اس لئے صحیفہ نبویؐ کی آمین یہی بنائی گئی۔ چونکہ آنحضرت ﷺ نے اپنی حیات مبارکہ، ہی میں حضرت حضرةؐ کی وفات کے بعد بھی وہ صحف ”امام“ حضرت حضرةؐ کی زندگی تک حضرت حضرةؐ کے پاس رہا۔ غالباً راشدینؓ نے یہ مناسب نہ سمجھا کہ رسول ﷺ کی وفات کے بعد امامت صحف ”امام“ کا یہ منصب اب حضرت حضرةؐ سے اپنی طرف منتقل کر لیا جائے تو حضرت حضرةؐ کے پاس وہی صحف تھا جو کاتیں وہی سے نزول آیات کے وقت رسول ﷺ کے سامنے لکھوایا جاتا تھا۔ (۲۱)

اس کے علاوہ ہمارے پاس ایسی روایات و دلائل موجود ہیں جن سے ثابت ہوتا ہے کہ عہد نبوی میں مختلف صحابہ کرامؓ کے پاس کامل قرآن مجید کے نسخے موجود تھے۔ حضرت عائشہ صدیقہؓ کے پاس قرآن کریم کا نسخہ موجود تھا۔ اور بخاری کی روایت کے مطابق اس صحف کی زیارت کیلئے ایک شخص عراق سے مدینہ طیبہ آیا تھا۔ (۲۲) کنز العمال کی روایت میں ہشام بن عمروہ کہتے ہیں کہ ”میں نے حضرت عائشہ صدیقہؓ کے نسخہ قرآن مجید سے تلاوت کی۔“ (۲۳)

نبی کریم ﷺ نے صحابہ کرامؓ کو قرآن مجید دیکھ کر (ناظرہ) تلاوت کرنے کی تلقین فرمائی جس سے ثابت ہوتا ہے کہ آپؐ نے قرآن مجید کے نسخے لکھنے پر حوصلہ افرائی فرمائی۔ اس سلسلے کی چند روایات حسب ذیل ہیں:

- ۱ - ”عن عمرو بن اوس قال، قال النبي ﷺ قراتك نظراً تضاعت على قراتك ظاهراً كفضل المكتوبة على النافلة“. (۲۴)

یعنی عمرو بن اوس سے روایت کہ نبی کریم ﷺ نے فرمایا، ”تمہارا قرآن مجید دیکھ کر تلاوت کرنا اس کی زبانی تلاوت سے وہ نسب رکھتا ہے جو فرض نمازوں کو نقل نمازوں پر ہے۔

- ۲ - ”عن عبادة بن الصابٌ قال قال النبي ﷺ أفضل عبادة امتى قراءة القرآن نظراً“ (۲۵)

”عبادہ بن صامتؓ سے روایت ہے کہ حضور ﷺ نے فرمایا کہ میری امت کی افضل عبادت قرآن مجید کو دیکھ کر پڑھتا ہے۔“

- ۳ - ”عن عبدالله بن زبیر قال قال النبي ﷺ من قرأ القرآن نظراً حتى يختتمه غرس الله له به الشجرة في الجنة“ (۲۶)

مندرجہ بالا روایات سے ثابت ہوتا ہے کہ حفاظت قرآن مجید کا انحصار صرف حافظ پر نہ تھا بلکہ حافظہ کے ساتھ قرآن کریم کی کتابت کا بھی پورا پورا انتظام و انصرام موجود تھا۔

جہاں تک ان اشیاء کے ناقابل اعتبار ہونے کا تعلق ہے جن پر قرآن کریم کی کتابت ہوئی تھی تو یہ خیال بھی بے بنیاد ہے، مولانا مناظر احسن گیلانی نے ان اشیاء کی توضیح و تشریح کرتے ہوئے لکھا ہے:

”ظاہر ایک عام آدمی اس بات پر حیرت کا اٹھا کرے گا کہ کیا پتھر یا کجھور کے پتے پر بھی لکھا جا سکتا ہے؟ ادیم (جسے لکھنے کیلئے استعمال کیا جاتا تھا) دراصل باریک کھال سے دباغت کے بعد ایک کپڑا نما چیز بن جاتی تھی اور عربوں کے ہاں یہ عام تھی کیونکہ وہ گوشت کھایا کرتے تھے حتیٰ کہ اس سے خیسے بھی بنا�ا کرتے تھے اسی طرح لخاف ہر معمولی پتھر نہیں ہوا کرتا تھا بلکہ اہل لغت نے بالاتفاق لکھا ہے کہ خصوصی طور پر سفید پتھر کو کاث کر چوڑی تختیاں بنائی جاتی تھیں (جیسے آج کل سنگ مرمر کی تختیاں بنائی جاتی ہیں) (من) ایسے ہی اوٹ کے موٹھے کے زردیکی گول ہڈی طشتہ کی مانند ہوتی ہے اس کو خاص طریقے سے تراش لیا جاتا تھا، عسیب، صرف کجھور کی شاخ نہیں بلکہ پام قسم کے تمام درختوں کی شاخوں کا وہ حصہ جو تنے سے متصل ہوتا ہے وہ دراصل عسیب کھلاتا ہے۔ اسی طرح اقتاب قب کی جمع ہے، اوٹ کے کباوہ میں استعمال ہونے والی چھوٹی چھوٹی بھیکیاں، اقتاب کھلاتی تھیں۔ یہ بڑی تختیوں کو کاث کر بنائی جاتی تھیں اور چونکہ مسلسل استعمال کے بعد وہ ملاuem ہو جاتی تھیں، اس لئے لکھنے کے کام میں آسانی سے لائی جاسکتی تھیں۔“

(بعض مستشرقین یہ خیال بھی ظاہر کرتے ہیں کہ ان اشیاء پر لکھائی دیرپا نہیں ہوتی)، اس کا جواب بھی مولانا

نے پیش کر دیا ہے:

”کچھ عرصہ قبل ہندوستان میں تازہ کے پتوں پر لکھنے کا عام رواج تھا اور عثمانیہ یونیورسٹی، دکن، میں مسلم کتب خانہ کے اندر تازہ کے پتوں پر لکھی ہوئی کتابیں آج بھی موجود ہیں اور کاغذ سے زیادہ بہتر طور پر حفظ ہیں اور انہیں دیکھ کر عقل دگنگ رہ جاتی ہے۔“ (۲۷)

لیکن مستشرقین نے صحیح قرآن مجید کے بارے میں ٹکوک پیدا کرنے کی پوری کوشش کی ہے تاکہ یہ ثابت کیا جائے کہ قرآن مجید کی حفاظت کا دار و مدار صرف حفظ پر تھا اور حافظ بھی صرف چند اشخاص تھے باقی کسی کو قرآن یاد نہ تھا اور پھر حافظے پر اعتماد ہی کیا کیا جاسکتا ہے؟ حالانکہ حقیقت اس کے بر عکس ہے۔ عہد نبویؐ ہی میں حفاظت قرآن کریم کیلئے حفظ و کتابت دونوں وسائل استعمال و اختیار کئے گئے۔ عہد نبویؐ ہی میں لا تعداد حفاظ موجود تھے اور ان کا قرآن کریم کے

ساتھ شفف اور لگاؤ بے مثال تھا۔

مستشرقین تو عہد نبویؐ کے بارے میں بات کرتے ہیں آج کے گئے گزرے دور میں بھی مسلمانان عالم عمل کے لحاظ سے بہت کمزور سی تھیں قرآن کریم کی عزت و تکریم اور قرآن مجیدؐ کے ساتھ لگاؤ اور اسے حفظ کرنے کا شوق اپنی نظر آپ ہے۔ مسلمانان عالم آج بھی اپنے بچوں کو دنیا جہاں سے بے نیاز کر کے قرآن کریم کے حفظ و صیانت کے لئے وقف کر دیتے ہیں۔ قرآن کریم آج بھی مسلمانوں کے ہاں رمضان المبارک میں راتوں کو تراویح میں ذوق و شوق اور خشوع و حضوں سے نایا جاتا ہے۔ مسلمانوں کی ایسی سنتی کم ہی ہوگی جہاں کوئی حافظ قرآن موجود نہ ہو، جبکہ یہود و نصاریٰ میں مذہبی کتب کا کوئی ایک حافظ کبھی بھی موجود نہیں رہا۔ مستشرقین کا یہ تاثران کی خام خیالی ہے کہ محض چند لوگ حفاظ قرآن موجود تھے اور ان میں سے بھی کسی کو قرآن یاد ہوگا کسی نے بھلا دیا ہوگا، حالانکہ عہد نبویؐ میں حفاظ قرآن کی تعداد بہت زیاد تھی یہ ایک دوکی بات نہ تھی بلکہ جماعت صحابہؓ کی کثیر تعداد حافظ تھی۔ علامہ بدرا الدین عینی، بخاری کی شرح میں لکھتے ہیں:

”ان الذين جمعوا القرآن على عهد النبي ﷺ لا يحصل لهم عدداً“ (۳۸)

”عہد نبویؐ میں جن لوگوں نے قرآن مجید جمع کر لیا تھا ان کا کوئی شمار و حساب ہی نہیں ہے۔“

اس کے علاوہ بخاری شریف باب جمع القرآن ”مسلم شریف باب جمع القرآن“، ”تہذیب العہذیب“، جلد هفتہم ”الاستیعاب فی معرفة الاصحاب“، الفہرست بن الندیم، اور اقیان جلد اول میں حفاظ کرام عہد نبویؐ کی جو فہرستیں دی گئی ہیں ان کے مطابق بھی حفاظ کی ایک کثیر تعداد بنتی ہے اور ساتھ ہی مندرجہ بالا کتب میں ان حضرات کے اسماء گرامی موجود ہیں جنہوں نے نبی کریم ﷺ کے مبارک عہد میں قرآن کریم کے مکمل نسخے تیار کرنے تھے۔ ان تمام حقائق سے ثابت ہوتا ہے کہ قرآن کی کتابت اور حفظ کے متعلق مستشرقین کی آراء غلط فہمی کی پیداوار ہیں یا پھر شدید تنگ نظری اور تعصباً پر ہیں ہیں۔

مستشرقین عہد نبویؐ میں قرآن کریم کی عدم کتابت کیلئے یہ دلیل پیش کرتے ہیں کہ جمع قرآن کے حوالے سے جو روایات موجود ہیں ان میں اختلاف و تناہات ہیں لہذا یہ ناقابل اعتبار ہیں۔ اس حوالے سے وہ جو روایات پیش کرتے ہیں وہ ابن شہاب زہری کی یہ روایت ہے:

”قبض النبي ﷺ و لم يجمع القرآن في شيء“ (۳۹)

”رسول ﷺ اس دنیا سے تشریف لے گئے اور قرآن کریم کسی جگہ جمع نہیں کیا گیا تھا۔“

ایک دوسری روایت بھی ہے اور ابن شہاب ہی سے ہے، جو ابن جریر طبری نے اپنی تفسیر میں نقل کی ہے:

”رسول ﷺ وفات پا گئے اور قرآن جمع نہیں ہوا تھا، جو کچھ تھا وہ چھوڑ کی چھال اور تختیوں پر تھا۔“ (۵۰)

مستشرقین نے انہی دو روایات کو اپنے مذموم مقاصد کے لئے بہت اچھالا ہے، حالانکہ مسلمان مؤمنین میں سے بعض نے ان روایات کی تشریع و توضیح کی ہے اور بعض نے ان روایات کے راوی پر تقدیم کی ہے، علامہ تمدن اعمادی نے عبید بن سباق کو غیر ثقہ قرار دیا ہے اور اس کے لئے مضبوط دلائل پیش کئے ہیں۔ (۵۱)

بعض نے اس روایت کو جمل قرار دیتے ہوئے تشریع کی ہے کہ ابن شہاب نے جمع سے مراد جمیں الدفین لیا ہے اور ”نی ہی“ اس کا اپنا تصرف ہے۔ یامکن ہے روایت کا دوسرا حصہ، جو دراصل معاطلہ کو واضح کرتا ہے، راوی نے خود ہی چھوڑ دیا ہو یا اس سے سہوا چھوٹ گیا ہو۔ (۵۲) اس توضیح کے ساتھ اگر علامہ حارث محاسی کا یہ بیان بھی رکھ لیں تو مسئلہ واضح ہو جاتا ہے:

”كتابه القرآن ليست بمحدثة فانه عليه عليه السلام كان يامر بكتابته ولكنه كان مفرقا في الرقاع والاكتاف واللخاف.....“ (۵۳)

”قرآن کریم کی کتابت کوئی نی بات نہیں ہے کیونکہ خود حضور اکرم ﷺ اس کے لکھنے کا حکم دیتے تھے لیکن وہ متفرق گکروں پر تھا۔“

اس کے علاوہ جہاں تک اس روایت کے ناقابل اعتبار ہونے کا تعلق ہے تو اس سلسلے کی سب سے مضبوط اور ناقابل تردید دلیل یہ ہے کہ عبید بن سباق جو حضرت زید بن ثابتؓ سے جمع قرآن کی روایت کرتے ہیں کی پیدائش ۴۸۵ھ ہے اور حضرت زید بن ثابتؓ کی وفات ۵۰۵ھ ہے۔ (۵۴)

لہذا دو سال کا پچھا اتنی اہم روایت کیسے کر سکتا ہے۔ جیسا کہ علامہ تمدن اعمادی نے ثابت کیا ہے۔ لہذا اس روایت کو تسلیم ہی نہیں کیا جاسکتا۔

مستشرقین نے ”الاتقان“ میں موجود روایت کا بڑی شدود مسے ذکر کیا ہے لیکن جیسا کہ پچھلے صفحات میں ذکر کیا گیا کہ مسلمان مؤمنین کا طریقہ کاریہ ہوتا ہے کہ وہ کسی موضوع پر پائی جانے والی تمام روایات کا ذکر کر دیتے ہیں جو علمی دینداری کا تقاضا بھی ہوتا ہے اور پھر اسی کے ساتھ ساتھ اپنا تحقیقی نقطہ نگاہ بھی پیش کر دیتے ہیں۔ اس طریقہ کارکی روشنی میں ہر کوئی حقیقت حال سے واقف ہو جاتا ہے کہ ان تمام پیش کردہ روایات میں اصل اور حقیقی روایت کون ہی ہے۔ اسی ”الاتقان فی علوم القرآن“ میں اسی باب میں یہ روایت بھی تو موجود ہے:

”كنا عند رسول الله عليه عليه السلام نؤلف القرآن من الرقاع.“ (۵۵)

امام سیوطی نے اس روایت کو امام بخاری اور امام مسلم کے معیار کی روایت قرار دیا ہے۔ (۵۶) ظاہر ہے کہ بخاری و مسلم کی شرائط کے مطابق مردی روایت کے مقابلے میں کوئی دوسری روایت معتبر نہیں ہوتی۔ اس کے علاوہ اور بھی بظاہر متفاہ روایات کی تطبیق محققین نے بدرجہ اتمم کی ہے۔ (۵۷)

کتابت اور حفاظت قرآن کریم کے متعلق نبی کریم ﷺ کا معمول یہ تھا کہ آپ پر جب کوئی آیت نازل ہوتی تو آپ کتابت کو یہ نازل شدہ آیت یا آیات خود لکھواتے۔ ایسے ہی موقع پر کاتبین وحی اور حاضرین مجلس بھی اپنے مصاحف میں یہ آیات شامل کر لیتے۔ طبقات اہن سعد تاریخ طبری اور صحاح ستہ میں موجود کاتبین وحی کے اسماء گرامی اگر جمع کئے جائیں تو ان کی تعداد درجنوں تک پہنچ جاتی ہے۔ (۵۸)

تدوین اور جمع قرآن کریم کے حوالے سے گذشتہ صفات پر جو گزارشات پیش کی گئیں ان سے مندرجہ ذیل پہلو بالکل واضح انداز میں سانے آتے ہیں:

- ۱- نبی کریم ﷺ وحی کے معاملے میں تمام نبوی اور بشری صلاحیتیں بروئے کار لا کر نزول وحی اور کتابت وحی کے درمیان کوئی لمحہ ضائع کے بغیر حفاظت اور کتابت قرآن میں تکمیل قرآن تک مشغول رہے۔
- ۲- وحی کی کتابت کیلئے کتابیں وحی اور سامان کتابت ہر وقت آپ کے پاس موجود رہتے تھے۔
- ۳- کتابیں وحی کو دی لکھوانے کے بعد ان سے پڑھوا کر سنتے تھے۔ اگر کہیں زیر برد کی بیشی ہوتی تو صحیح کروادیتے۔
- ۴- نبی کریم ﷺ کی حیات مبارکہ ہی میں قرآن کریم کے متعدد کمل نسخ وجود میں آچکے تھے۔
- ۵- حفظ کے ذریعے تلفظ کی حفاظت ہوتی تھی اور کتابت کے ذریعے رسم الخط کی حفاظت علماء کے ہاں قرآن کا رسم الخط بھی تو قیفی ہے۔

مذکورہ بالا حقائق کی موجودگی میں مستشرقین کی طرف سے بخشنده صفات اور قیاس آرائیوں کی بنیاد پر قائم کی گئیں یہ آراء کہ تدوین کے دوران قرآن کریم کا بہت سا حصہ ضائع ہو گیا تھا، مگان اور ظن باطل کے سوا کچھ نہیں۔ تاریخ میں محقق روایات، اور مگان اور قیاس پر مبنی خیالات، کا مقابلہ غیر جانبدار محققین پر بخوبی واضح ہے۔

جمع و تدوین کے علاوہ مستشرقین نے قرآن کریم پر اور بھی بہت سے بے بنیاد اعتراضات اپنی تصنیفات میں کئے ہیں اور ان تمام مصنفوں کی تصنیفات کا نچوڑ (Essence/Gist) انسائیکلو پیڈیا آف اسلام میں پیش کیا گیا ہے۔ ان میں زیادہ تر وہ اعتراضات ہیں جن کے متعلق علمائے اسلام اور مؤرخین نے تفصیل سے لکھا ہے۔ لہذا یہاں پر ان کا ذکر اور جائزہ تکرار ہو گا مثلاً حروف سبعہ، اور قرآن میں نظم اور ترتیب کا فقدان مضامین قرآن میں تکرار، چونکہ ان موضوعات پر جید علمائے اسلام کی نادر و شاہنما ر تصانیف موجود ہیں۔ لہذا اسی بحث کے آخر میں مستشرقین کی طرف سے

قرآن کریم پر وارد کردہ دو ایسے اعتراضات کا ذکر کیا جائیگا جسے پڑھ کر ایک طرف مستشرقین کے اعتراض برائے اعتراض کا روایہ سامنے آتا ہے اور دوسری طرف ان اعتراضات کی توجیہ کر ان کی قرآن کریم کے علوم، اسالیب اور مسجداتی پہلو سے کم علمی بلکہ لا علمی پروفوسوس کے ساتھ ساتھ بھی بھی آتی ہے، مثلاً انسائیکلو پیڈیا یا برٹنیکا کے ممتاز مقالہ نگار اور یورپ میں قرآن کریم کی تاریخ تدوین اور مضامین و علوم کے حوالے سے ٹھوس علمی مباحثہ شروع کرنے والے سکالر تھیوڈر نولڈ کے (To Noldeke) لکھتے ہیں کہ:

”قرآن کریم میں کچھ تاریخی شخصیات و واقعات غلط طور پر پیش کئے گئے ہیں جو اس بات کا ثبوت ہے کہ چونکہ محمدؐ نے یہ واقعات مختلف لوگوں سے زبانی نے تھے لہذا آپؐ کو ان کے بیان کرنے یا سمجھنے میں غلطی لگ گئی اور آپؐ نے ان واقعات اور شخصیات کو حقیقت کے بر عکس پیش کیا ہے“ (۵۹)

ان واقعات و شخصیات میں ایک شخصیت حضرت مریمؑ کی ہے اور لکھا ہے کہ

”قرآن کریم میں حضرت مریمؑ کو غلط طور پر متعین کرتے ہوئے حضرت عیسیٰؑ کی والدہ کو بھی بنت عمران قرار دیا ہے۔“ (۶۰) لیکن حیرانگی کی بات یہ ہے کہ موصوف نے حضرت مریمؑ کے والد کا صحیح نام نہیں بتایا ہے۔ اور اسی انسائیکلو پیڈیا میں حضرت مریمؑ پر موجود مقالہ میں بھی یہ اعتراف کیا گیا ہے کہ حضرت مریمؑ کے والدین کے متعلق پہلی صدی عیسوی کی تاریخی دستاویز میں کوئی ریکارڈ موجود نہیں۔ (۶۱) جبکہ قرآن کریم میں نہ صرف حضرت مریمؑ کے والد کا نام بتایا گیا ہے بلکہ آپؐ کی پیدائش، تربیت، بچپن اور دیگر بہت سے وہ حالات بھی بیان کئے گئے ہیں جن کے متعلق عیسائیوں کے مستند مأخذ خاموش ہیں۔ قرآن مجید نے حضرت مریمؑ اور حضرت عیسیٰؑ کے متعلق جو معلومات منتظر عام پر لائے ان کے متعلق ”ذکر شری آف دی بائل“ میں یوں لکھا گیا ہے:

”شروع شروع میں عیسائی دنیا ان انکشافتات پر اعتراض کرتی رہی مگر اب خود عیسائیت کی ایسی کتابیں دریافت ہو رہی ہیں جن میں قرآن کریم کے بیان کردہ حقائق بیان کئے گئے ہیں۔“ (۶۲)

اس کے علاوہ انسائیکلو پیڈیا یا برٹنیکا کے مقالہ نگار نے ”فرعون“ کے وزیر ”ہامان“ کے متعلق بھی اسی قسم کے خیالات کا اظہار کیا ہے۔ پاکستان کے معروف عالم دین مولانا تقی عثمانی نے اپنی تصنیف ”علوم القرآن“ میں اس کا ثابت جواب دیا ہے۔ (۶۳)

اس کے علاوہ مستشرقین کے بعض اعتراضات کے جوابات ڈاکٹر محمد میاں صدیقی صاحب کی مدون کردہ ”علوم القرآن“ کے مقالہ نگاروں نے بھی فراہم کئے ہیں لہذا فمن شاء فلیراجعہ (۶۴)

## حوالی و حوالہ جات

- ۱۔ القرآن سورہ الحجر: ۹
- ۲۔ القرآن سورہ حم آیہ ۲۴: ۲
- ۳۔ ذاکر شیخ عنایت اللہ، اسلام کا مصدق اور اس کی تاریخ، "العارف"، عظم گڑھ۔ جون ۱۹۷۰ء
- ۴۔ Encyclopaedia, Britinica, vol. 13 p. 483
- ۵۔ The Koran, Preface p. 50
- ۶۔ الاستشراف، دراسات تحلیلیہ تقوییتیہ، ص: ۸۸
- ۷۔ First Encyclopaedia of Islam, (1913 - 1936), Vol. IV, p. 1076
- ۸۔ Burton, J. Collection of the Quran, Cambridge, 1977, p. 232
- ۹۔ Ibid p. 232
- ۱۰۔ D.S. Margoliouth, Muhammadanism, London, 1928, p. 40
- ۱۱۔ Buhl, First Encyclopaedia of Islam, Liden, 1978, p.40 (Article Koran) pp. 1063, 1076
- ۱۲۔ Bell, Richard, Introduction to the Quran, Edinburgh, p. 24
- ۱۳۔ D.S. Margoliouth, Encyclopaedia, of Religion and Ethics, Edinburgh, 1930, Vol. X p. 538
- ۱۴۔ Arthur Jefery, Material for the Study of the Text of the Qur'an, Liden, p. 5, 6
- ۱۵۔ Ibid. p. 1
- ۱۶۔ Under Koran, p. 1068, 1069; Vol. IV
- ۱۷۔ القرآن، سورہ الاحزاب: ۳۰
- ۱۸۔ القرآن، سورہ الحکیم: ۳۹
- ۱۹۔ علامہ تنی نعمادی پھلواری، جم القرآن، الرٹن ہیلیشگر ٹرست، کراچی، ۱۹۹۱ء، ص: ۱۵۹
- ۲۰۔ علی انتی، کنز العمال، ۱۹۷۱ء، ص: ۲۷۴
- ۲۱۔ Sir William Muer, The Life of Muhammad, Vol.1 p. 75
- ۲۲۔ جلال الدین سیوطی، الاتقان فی علوم القرآن، قاہرہ۔ س.ن، ۱۹۰۰ء؛ نفس المصدر: صحی صالح۔ مباحث فی علوم القرآن، منشورات الرضی، قم، ایران، ۱۹۶۸ء، ص: ۷۶
- ۲۳۔ صحی صالح، مباحث فی علوم القرآن، ص: ۷۷
- ۲۴۔ Catani, under article Quran, Encyclopaedia of Islam, p. 1068

۲۵۔ مصنف انسکیلوپیڈیا نے اتفاق، ۱۹۷۴ء کا حوالہ دیا ہے جہاں پر دلچسپی یہ روایت موجود ہے)

۲۶۔ صحیح صالح، مباحث فی علوم القرآن، ص: ۷۷

۲۷۔ علامہ تمنا عمادی پھلواری، جمع القرآن، ص: ۳۸۲، ۳۸۳، ۳۸۴، ۳۸۵

۲۸۔ First Encyclopedia of Islam, p. 1068

۲۹۔ درجی صالح، مباحث فی علوم القرآن، ص: ۱۹، ۲۰

۳۰۔ القرآن، سورہ القیامت: ۱۲-۱۷

۳۱۔ غلام رضا ملک، انوار القرآن، مردمز بک کلب، ۱۹۹۲ء، ۲۷۷ (تفسیر سورہ حسن)

۳۲۔ Under title Koran, p. 1063

۳۳۔ بخاری، محمد بن اساعیل، الجامع الحسن، باب فضائل القرآن - ص: ۸۳۶

۳۴۔ مودودی، سید ابوالاعلیٰ، تفسیر القرآن، ج ۲، تفسیر سورۃ الفلق: ۱

۳۵۔ مودودی، سید ابوالاعلیٰ، تفسیر القرآن سورۃ القیامت: ۱۶-۱۹

۳۶۔ بخاری، الجامع الحسن، باب فضائل القرآن

۳۷۔ بخاری، الجامع الحسن، باب فضائل القرآن

۳۸۔ صحیح بخاری، کتاب جمع القرآن باب فضائل القرآن، طبقات ابن سعد، ۲۰۱۳ء

۳۹۔ First Encyclopedia of Islam, p. 1068

۴۰۔ البداؤد، کتاب الطب، باب الرقی

۴۱۔ مولانا تمنا عمادی، جمع القرآن - ص ۲۰۱-۲۰۳

۴۲۔ بخاری، الجامع الحسن، باب تالیف القرآن

۴۳۔ علی المتنی، کنز العمال، بیروت ۱۹۷۶ء، ۷/۲۳۵

۴۴۔ ابن کثیر غدار الدین، حافظ، تفسیر القرآن، ۲۰۰۲ء، ۷/۶۱

۴۵۔ علی المتنی، کنز العمال، ۱/۱۵۲

۴۶۔ الیضا، ۱/۱۵۹

۴۷۔ مولانا غلام ربانی، مدونین قرآن، (از افادات مناظر احسن گیلانی)، دہلی ۱۹۹۵ء، ص ۳۷

۴۸۔ بدر الدین عینی، عمدۃ القاری، ۱۰/۱۰

۴۹۔ جلال الدین امیسٹی، الاتقان فی علوم القرآن، ۱/۵۸

۵۰۔ محمد ابن جریر الطبری، جامع البیان عن تاویل ای القرآن، مصر، ۱۹۶۸ء، ۱/۲۸

۵۱۔ علامہ تمنا عمادی، جمع القرآن، ص: ۱۲۰، ۱۳۰

۵۲۔ ڈاکٹر حافظ محمود اختر، ”تاریخ مدونین قرآن“، در ماہنامہ معارف، عظیم گڑھ، ۱۹۹۸ء، ص ۱۰۱

- ۵۳۔ ابن حیر طبری، جامع البيان، ۱، ۲۰، ۱۹۲۷ء، مصر، ۳۳۳/۱، ۱۹۲۷ء
- ۵۴۔ خیر الدین الزركلی، "الاعلام"، مصر، ۱۹۲۷ء، ۳۳۳/۱، ۱۹۲۷ء
- ۵۵۔ السیوطی۔ الاقنان، ۱، ۲۸، ۱۹۲۷ء
- ۵۶۔ السیوطی۔ الاقنان، ۱/۵۸
- ۵۷۔ خود "الاقنان" میں صفحات ۲۰ تا ۲۵۸ پر اس کی مثال موجود ہے۔
- ۵۸۔ مولانا عبدالطیف رحمانی، تاریخ القرآن، پروگریسو بکس، لاہور، ص: ۱۹
- ۵۹۔ Encyclopedia Britannica, voll. XIII, p. 483
- ۶۰۔ Dictionary of the Bible, London ed. by John Mckenzie, p. 552
- ۶۱۔ Dictionary of the Bible, p. 552
- ۶۲۔ مولانا تقی عثمنی، علوم القرآن، کراچی، ۱۹۷۰ء، ص: ۲۶۰
- ۶۳۔ ذاکر محمد میاں صدیقی، علوم القرآن، ادارہ تحقیقات اسلامی، اسلام آباد، ۱۹۹۷ء